

Leiðreglur í sambandi við mynstring

Í samráð við fleiri myndugleikar, m.a. arbeiðsgevara- og arbeiðstakarafeløgini, hevur Sjóvinnustýrið sett í verk leiðreglur fyri mynstring og avmynstring fyri at tryggja, at flutningur av vørum og heilivági kann halda fram.

Sjóvinnustýrið mælir til hesar mannagongdir:

Manning, sum mynstrar av í Føroyum

- Manning ella onnur umborð, sum ikki hava havt samband við persónar uttan fyri skipið, sum mynstra av í Føroyum aftan á minst 14 dagar umborð og ikki hava sjúkuveyðkenni, verða mett sum frísk og nýtast ikki at fara í sóttarhald.
- Umboðsfólk/reiðarí skulu syrgja fyri at finna eitt stað, har manning, sum ikki hevur heimstað í Føroyum, kann fara í sóttarhald, um neyðugt.
- Reiðarí skulu hava fastar mannagongdir fyri, hvussu tey fáa útlenska manning trygt av landinum.

Manning, sum skal mynstra í Føroyum

Føroya Politi hevur boðað frá, at eitt fyribils innferðareftirlit verður sett í verk í Føroyum fyri at forða fyri, at útlenskir ríkisborgarar uttan viðurkenningarvert endamál í Føroyum koma inn í landið. Eftirlitið er rættað móti útlendingum, sum ikki hava fastan bústað ella arbeiði í Føroyum, og sum heldur ikki hava eitt viðurkenningarvert endamál við innferðini.

Krav er tí at øll útlensk sjófólk, sum skulu mynstra í Føroyu skulu vísa á galdandi ferðaskjalprógv og skjalprógv fyri arbeiði í Føroyum. Arbeiðsgevarar skulu útvega sjófólkunum eina vátan um, at viðkomandi hevur eitt arbeiði í Føroyum.

Vit vænta góða planlegging og góðar vandamálsgreiningar frá reiðarínum, so at manning kann fáast umborð uttan at økja um smittuvanda.

Skip í heimasigling

Manning sum hevur sjúkuveyðkenni ella har illgruni er um smittu, skal fylgja vanligu sóttarhalds- ella avbyrgingarmannagongdunum, sum føroysku myndugleikarnir hava ásett.

Støðan broytist skjótt, og broytingar kunnu koma fyri eftir boðum frá myndugleikunum.

Á- og avmynstring uttanlands

Sjóvinnustýrið er tilvitað um, at avmarkingar í ferðing orsakað av COVID-19 órógva tilrættisløgd manningarskifti. Í summum førum hevur hetta ført við sær, at hýruavtaluformálar eru longdir fyri verandi

manning. Um niðanfyrirstandandi viðurskipti verða fylgd, góðtekur Sjóvinnustýrið hetta, og reiðarí nýtast ikki at boða okkum frá:

- Hýruavtalufórmálin verður endurnýggjaður í semju millum sjófólk og reiðarí
- Ein nýggjur hýruavtalufórmáli, ella ískoyti til hýruavtalufórmálan, verður gjørdur, sum báðir partar skriva undir
- Útmynstringin varar ikki longri enn 12 mðr. (ella annað mark ásett í galdandi hýruavtalufórmála ella sáttmála millum fakfeløg og reiðarí).

Um útmynstringin varar longri enn 12 mðr. (ella annað mark ásett í galdandi hýruavtalufórmála), skal Sjóvinnustýrið hava boð um hetta.

Landsstýrið hevur sett strong tiltøk í verk fyri at fyribyrja, at koronasmittan breiðir seg. Tað hevur alstóran týdning, at skip halda á at sigla fyri at vørur og heilivágur framhaldandi kann koma til landið og at útflutningsvørur kunnu verða útfluttar. Tað er tí avgerandi, at manningarskipti kunnu fara fram í samsvari við tilmælini og tiltøkini hjá myndugleikunum.

Um sjúka er umborð og manningin má arbeiða meira enn vanligt og ikki kann yvirhalda hvílitíðir, kann hetta hava við sær, at skipið má leggjast og manningin má sendast heim. Hesum má manningin hjálpa til at fyribyrja við at vera eyka árvakin viðvíkjandi smittufyrirbyrging umborð, m.a. við at hava greiðar reglur um reinføri. Víst verður eisini til skriv frá Pál Weihe, yvirlækna “Leiðbeining til sjófólk”.

Arbeiðsgevara- og arbeiðstakarafeløgini taka undir við hesum skrivi.

Sjóvinnustýrið, 19. mars 2020